

संस्तवः स्यात् परिचय उदजः प्रेषणे पशोः ।  
 पवनं पवनिष्पावौ जूतिस्तु जवनं जवः ॥ ३१ ॥  
 प्रेजनं स्यादपसरो रन्धनं पचनं पचा ।  
 क्षयः क्षिया नयो नायो मदो मादः स्तवः स्तवः ॥ ३२ ॥  
 उद्वेग उद्भ्रमः श्रायः श्रयणं प्रमितिः प्रमा ।  
 स्फातिस्तु वृद्धिः स्फुरणं स्फुलनं क्षेपणं क्षिपा ॥ ३३ ॥  
 उद्यमो गुरणं श्च्योतिः प्रघारः प्रथनं प्रथा ।  
 भङ्गिस्तु व्याकृतिः खेदो निर्वेदो घटना घटा ॥ ३४ ॥  
 यप्रेषणं समाहूय तस्मिन् स्यात् प्रतिशासनम् ।  
 वञ्चनं त्वतिसन्धानं व्यलीकं च प्रतारणम् ॥ ३५ ॥  
 निष्ठीवोऽस्त्री निष्ठीवनमपि निष्ठीवनं च निष्ठ्यूतिः ।  
 उपरत्यारत्यपरतिविरतय उपरमण उपरामः ॥ ३६ ॥  
 संविदागूः प्रतिज्ञाऽऽस्थाऽऽप्यभ्युपायः प्रतिश्रवः ।  
 अङ्गीकाराभ्युपगमनियमाश्रवसंश्रवाः ॥ ३७ ॥  
 प्रणीतिः स्यादनुनयः प्रश्रयः सान्त्वनं तथा ।  
 सपत्राकृतिनिष्पत्राकृती त्वत्यन्तपीडने ॥ ३८ ॥  
 वर्णनं स्याद्विभजनं प्रवाहस्तु परम्परा ।  
 श्रन्थनं ग्रन्थनं गुम्फः सन्दर्भो रचना न ना ॥ ३९ ॥  
 विधूननं विधुवनं त्यागो हानं च वर्जनम् ।  
 आवर्जनं द्रवक्षेपे निधानं क्षेपणासने ॥ ४० ॥  
 सम्मूर्छनं व्यापनं स्याद् विदरः स्फुटनं भिदा ।  
 आवर्तनं कथनं स्यात् कथनं पाकवर्तनम् ॥ ४१ ॥  
 संवीक्षणं विचथनं लोटनं तु विवेष्टनम् ।  
 इत्यादयः क्रियाशब्दा लक्ष्या धातुषु लक्षणैः ॥ ४२ ॥

इति भगवता यादवप्रकाशेन विरचितायां वैजयन्त्यां  
 सामान्यकाण्डे धर्मवर्माध्यायः ॥ २ ॥

### गुणाध्यायः ॥ ३ ॥

गुणो जसुर्द्रव्यपदो द्वौ स्नेहे मार्जमार्जनौ ।  
 मसृणत्वे तु मारुङ्गकासनौ द्रवणे द्रुतिः ॥ १ ॥  
 खादीनां तु गुणाः शब्दः स्पर्शो रूपं रसः क्रमात् ।  
 गन्धश्चेतीन्द्रियार्थास्ते विषया गोचराश्च ते ॥ २ ॥  
 सत्यं तथ्यमृतं सम्यक् समीचीनं तथार्थवाक् ।  
 कर्कशे परुषो रूक्षो मठरः खोरणः खरः ॥ ३ ॥  
 उक्षुद्रलोऽथ मसृणे श्लक्ष्णसोमालचिकणाः ।  
 पिच्छिले स्याद् विजविलः कठिने खरटः खटः ॥ ४ ॥  
 कठोरनिष्ठुरकूरुदृढदारुणकक्खटाः ।  
 खरश्च सुकुमारे तु कोमलो मृदुलो मृदुः ॥ ५ ॥  
 शीतले शीकरः शीतः सुषिकः सुषिमो जडः ।  
 समीकः सोलिकः सोलः स्कन्दोलो मेकलस्तलः ॥ ६ ॥  
 तुषारः शिशिरः स्फीतः सेभ्यः सीमो हिमोऽपि च ।  
 उष्णं ज्वलः खरः क्रूरो बालस्तिग्मः कृशश्चुपः ॥ ७ ॥  
 सोमलो वह्निको व्यक्तस्तालको जलशीनकः ।  
 अङ्गारो दहनस्तप्तः प्रूषो धूम्रः प्रतापनः ॥ ८ ॥  
 तीक्ष्णश्चण्डोलबणप्रोन्द्रकरालविकारालिनः ।  
 मन्दोष्णमोष्णं कोष्णं च कवोष्णं च कदुष्णवत् ॥ ९ ॥  
 शुक्ले शुभ्रशुचिश्वेताः पुण्ड्रको धवलोऽर्जुनः ।  
 अवदातः सितो गौरो विशदश्येतपाण्डराः ॥ १० ॥  
 काले कृष्णासितश्यामनीलश्यामलमेचकाः ।  
 रोहिते लोहितो रक्तो हारिद्रे पीतपीतले ॥ ११ ॥  
 उत्पिशस्तु सितश्यामे हरिणे पाण्डुपाण्डरौ ।  
 कपोतस्तु कपोताभः पद्मः पीतसितासितः ॥ १२ ॥  
 पिच्छो नीलसितश्यामः सोवालः कृष्णधूमलः ।  
 सितकाचस्तु पिङ्गाणः कण्डारः सितकाचरः ॥ १३ ॥  
 वरालः सितपिङ्गाणः स्तोकपाण्डुस्तु धूसरः ।  
 कोसलः पाण्डुलः श्यामश्चाटः कृष्णहरिः सितः ॥ १४ ॥



बलक्षस्तु सितश्यामः सैराभः श्वेतपीतलः ।  
 सितपीतहरित्रीलस्तरलो वृद्धपत्रवत् ॥ १५ ॥  
 रक्तपीतासितश्वेते बोलः कारीषभस्मवत् ।  
 उत्पिशाद्यास्त्वमी मिश्रवर्णाः शुक्लप्रधानकाः ॥ १६ ॥  
 शोणोऽरुणश्च सन्ध्याभः श्वेतरक्तस्तु पाटलः ।  
 मरालोऽल्पः पीतरक्तः पीतरक्तस्तु पिञ्जरः ॥ १७ ॥  
 बभ्रुः कडारः कपिलो विदग्धो दुष्टरक्तवत् ।  
 श्यावे तु कपिशः पिङ्गे पिशङ्गः कटुपिङ्गलौ ॥ १८ ॥  
 नीलपीतारुणः शारो जोणालो नीललोहितः ।  
 इति लोहितवर्गीणा अथ पीतप्रधानकाः ॥ १९ ॥  
 सेरालोऽल्पसितः पीतः पेरालः पीतधूमलः ।  
 पीतश्यामल ओरालो गौरः स्यात् पीतलोहितः ॥ २० ॥  
 कीनाशः पीतहरितो हरितो नीलपीतलः ।  
 कृष्णवर्ग्याः पुनर्धूमधूमलौ कृष्णलोहिते ॥ २१ ॥  
 पीतकृष्णहरिद्राभः काचरः कृष्णधूमलः ।  
 कृष्णपीतस्तु काचोऽथ पालाशो हरितो हरित् ॥ २२ ॥  
 तारावतारकिर्मीरशबलैतास्तु चित्रके ।  
 स चान्योन्यानवष्टम्भान्नावर्णसमुन्नयः ॥ २३ ॥  
 कर्बुरः शुक्लहरित आरुः स्यात् कृष्णपिङ्गलः ।  
 सितकृष्णस्तु कल्माषः पिञ्ज्रूषः सितकाचरः ॥ २४ ॥  
 कृष्णरक्तसितः शारः क्रिमिरः सितलोहितः ।  
 मधुरस्तु रसज्येष्ठो गुली स्वादुर्मधूलकः ॥ २५ ॥  
 अम्लस्तु पाचनः शुक्तो लवणस्तु पटुः सरः ।  
 ऊषणस्तु कटुस्तीक्ष्णस्तित्तस्तु विसरः कटुः ॥ २६ ॥  
 कषायोऽस्त्री स्वप्रतिष्ठस्तुवरो मधुराङ्गकः ।  
 मधुराम्लौ सलवणौ कटुतिक्तकषायकाः ॥ २७ ॥  
 षट् ते मूलरसाः शेषा रसका योगयोनयः ।  
 स्युः शाडवराश्रयूषाः श्रयूष आसोऽपि च क्रमात् ॥ २८ ॥  
 अम्लाद्या मधुरोपेताः साम्लास्तु लवणादयः ।  
 चाटसस्तीक्ष्णचो रूपः शुक्तश्च लवणेन तु ॥ २९ ॥  
 युक्ता वैखारकः क्षारः स्वाद्यश्च कटुकादयः ।  
 तिक्तिकः कटुतिक्ते स्यात् कुल्या कटुकषायके ॥ ३० ॥

तैलित्सस्तित्तकषाय एवं पञ्चदश द्विकाः ।  
 क्रमेण शोणिकः श्यावो रातपं रागशालवः ॥ ३१ ॥  
 सस्वादम्लता लवणाद्याः सस्वादुलवणेषु ते ।  
 कटुकादिषु कट्वारो माधुरो मधुकः क्रमात् ॥ ३२ ॥  
 तिक्तकषायौ सस्वादुकटू मधुमधूलिकौ ।  
 स्वादुतिक्तकषाये तु मधुलोऽमी दश त्रिकाः ॥ ३३ ॥  
 कट्वाद्याः साम्ललवणा बोसरः खलुषः क्रमात् ।  
 कोलश्चाथो साम्लकटू कलुषत्रिखरौ क्रमात् ॥ ३४ ॥  
 कषायतिक्तौ सोलस्तु शुक्ततिक्तकषायके ।  
 अम्लतिक्तकषायेऽस्मिन् बालाम्लो बालचूतकः ॥ ३५ ॥  
 कषायतिक्तौ सपटुकटू वेलानवेलजौ ।  
 कषायतिक्तलवणेऽसोलोऽथैलारसालकः ॥ ३६ ॥  
 कटुतिक्तकषाये स्यात् तदेवं विंशतिस्त्रिकाः ।  
 स्वाद्वम्ललवणोपेता कट्वाद्या मधुमालकः ॥ ३७ ॥  
 मधुबोलः सोरणश्च कचिदन्त्यः करोलकः ।  
 सस्वाद्वम्लकटौ तिक्ते लीमुषः परुषः पुनः ॥ ३८ ॥  
 कषायेऽत्रैव कलुषाकषायौ जालनः पुनः ।  
 स्वाद्वम्लतिक्ततुवरे सस्वादुलवणोषणे ॥ ३९ ॥  
 रसकोपशाडविकौ कषाये बलजः पुनः ।  
 तिक्ते तिक्तपटुस्वादुकषाये फलसोत्थुसौ ॥ ४० ॥  
 सस्वादुकटुतिक्ते तु कषाये स्यात् कलापकः ।  
 जलोलकः साम्लपटुकटौ तिक्ते कषायके ॥ ४१ ॥  
 तुवरः स्यात् कुवेलश्च खरस्तु लवणे युते ।  
 अम्लतिक्तकषायैस्तैः संयुते पलुषः कटौ ॥ ४२ ॥  
 कट्वाद्यालोडकास्त्वेवं चतुष्का दश पञ्च च ।  
 स्वादुमेकं विहायान्ये युक्ताः पञ्च स्युरोलकः ॥ ४३ ॥  
 आलुकस्तु विहायाम्लं पटुं हित्वा पराञ्जनः ।  
 ओलकः कटुकं हित्वा विना तिक्तेन चोलकः ॥ ४४ ॥  
 समोलकः कषायेण षडेवं पञ्चका रसाः ।  
 षट्कस्त्वेकः षड्रसः स्यात् त्रिषष्टिः स्युस्ततो रसाः ॥ ४५ ॥  
 मधुराम्लादिसंज्ञाश्च शाडवादौ समुन्नयेत् ।  
 न स्यात् पूर्व्वरसस्याख्या परावररसाह्वयात् ॥ ४६ ॥



सुरभ्यसुरभी गन्धौ विभिन्नौ तौ च योगतः ।  
 बहुधा तत्र सुरभिः कटुस्तिक्तः कषायकः ॥ ४७ ॥  
 समष्टिरप्यतोऽन्यो यो गन्धोऽसुरभिरित्यसौ ।  
 मल्लिकायां स्थितो गन्धो मङ्गल्या मङ्गलश्च सः ॥ ४८ ॥  
 जात्यां सौमनसो नागकेशरे गन्धसारणः ।  
 चम्पके सुरभिः पद्मे वासनः कुटजे घृणः ॥ ४९ ॥  
 कस्तूरिकायामामोदः कुङ्कुमे पलशीनकः ।  
 पारिहाव्यो मरुवके पाटले तृणशोणकः ॥ ५० ॥  
 चन्दने चन्द्रिकः साले शोणो गन्धिक उत्पले ।  
 केतके शोणितं सर्जधूपे सरलशोणिकः ॥ ५१ ॥  
 वकुले स्यात् परिमलो वलनोऽगरुधूपके ।  
 सहकारे सरलिको गुग्गुलौ त्ववलोलुकः ॥ ५२ ॥  
 कुन्दोपरालो मदने दुलो जम्बीर(के स्थितः) ।  
 मल्ल्यां (स्थितस्तु) खवुकः कर्पूरे मुखवासनः ॥ ५३ ॥  
 आज्ये समशनोऽशोके सुरवस्तिलके कुलः ।  
 गात्रे गन्धो गन्धके तु गन्धिकः पित्तले लसः ॥ ५४ ॥  
 गुदवायौ तु दुर्गन्धः किट्टे कोलः कफे घनः ।  
 मस्त्यत्वच्यामिषो निम्बे तिक्तको गोमुखे सणिः ॥ ५५ ॥  
 उद्दंशे देहलिगोविण्मूत्रयोर्मुकमुर्मुर् ।  
 शुक्ले मांसिर्मदे रूक्षो मूत्रिते त्वन्धमेहलः ॥ ५६ ॥  
 स्नेहदोषे मेचटिको गूधे स्थालिकवैणिकौ ।  
 चिक्षो यकृति पूये तु पूतिर्मूत्रे तु मेहलः ॥ ५७ ॥  
 दुष्टव्रणे तु कथितो रुधिरं त्वाममांसकः ।  
 गन्धशब्दास्त्वमी योज्याः साम्याद् द्रव्यान्तरेष्वपि ॥ ५८ ॥  
 एते सत्यादयः शब्दाः शब्दस्पर्शादिगोचराः ।  
 उक्तलिङ्गा गुणार्थास्ते सर्वेऽपि गुणिनि त्रिषु ॥ ५९ ॥

इति भगवता यादवप्रकाशेन विरचितायां वैजयन्त्यां

सामान्यकाण्डे गुणाध्यायः ॥ ३ ॥

### अर्थवह्निङ्गाध्यायः ॥ ४ ॥

गुणयुक्तं क्रियायुक्तं द्रव्ययुक्तं च वक्ति यः ।  
 स शब्दो वाच्यवह्निङ्गो बालो वक्ता धनी यथा ॥ १ ॥  
 बालो हिम्भोऽर्भकः शावः कुमारो दारकः शिशुः ।  
 अप्युत्तानशयो वत्सः स्तनपस्तु स्तनन्धयः ॥ २ ॥  
 वटुर्माणवकोऽथ स्याद् वयस्थस्तरुणो युवा ।  
 जीनो जीर्णो वृद्धवयाः प्रवयाः स्थविरो जरन् ॥ ३ ॥  
 वर्षीयान् दशमी व्यायान् कनिष्ठोऽवरजोऽनुजः ।  
 जघन्यजो बवीयांश्च पूर्वजे त्वग्निजोऽग्रजः ॥ ४ ॥  
 पितुर्विभक्तः संसृष्टी भ्रात्रार्थेनैकतां गतः ।  
 पृथिः किरातोऽल्पतनुर्दुर्बलस्तु कृशस्तनुः ॥ ५ ॥  
 पीनस्तु पीवरः पीवा प्रबलो मांसलोऽसलः ।  
 सिंहसंहननः स्वङ्गस्तुण्डिरुन्नतनाभिकः ॥ ६ ॥  
 पिचण्डिलस्तूद्रिलस्तुन्दिलस्तुन्दितुन्दिकौ ।  
 वलिनो वलिभो बिभ्रद्वली राजीस्तु राजिलः ॥ ७ ॥  
 एवं सिरालमणिलौ प्रलम्बाण्डस्तु मुष्करः ।  
 केशवः केशिकः केशी रोमशो लोमशः समौ ॥ ८ ॥  
 शमश्रुलो जटिलश्चैवं दन्तुरः स्यादुदग्रदन् ।  
 किरिभस्तद्विपर्यासे मिर्मिरः स्तब्धलोचनः ॥ ९ ॥  
 आसीन उपविष्टः स्यादूर्ध्वस्तूर्ध्वजानुकः ।  
 संजुः संहतजानुः स्यात् प्रजुः प्रगतजानुकः ॥ १० ॥  
 विकलाङ्गस्तु पोगण्डो गडुले न्युब्जकुब्जकौ ।  
 खुरणाः स्यात् खुरणसो नःक्षुद्रः क्षुद्रनासिकः ॥ ११ ॥  
 खरणाः स्यात् खरणसो विग्रो विगतनासिकः ।  
 नतनासेऽवटीटः स्यादवनाटोऽप्यवभटः ॥ १२ ॥  
 केकरो वलिरोऽनेडमूकोऽन्धः काण एकदृक् ।  
 एडस्तु वधिरः कण्व एडमूकस्त्ववाक्कुतिः ॥ १३ ॥  
 अनेडमूकस्तु जडो जलो मूकः कलोऽप्यवाक् ।  
 पङ्गुः श्रोणे खङ्गकोलौ खोडेऽथ कुकरे कुणिः ॥ १४ ॥